

# ሰንበት ዘገብር ጌር

መጋቢት 20 2012 ዓ.ም (3/29/ 2020)

“ንዑረት ልብና ከነሕዌ አብ ኢየሱስ ንቕረብ”

መዝሙር:

“መንእዩ እቲ ሕያዋይን እሙንን አገልጋሊ ንጎይትኡ ጽቡቕ ክገብር ዝጸንሐ እዋ ጎይትኡ አብ ልዕሊ ኩሉ ገንዘቡ ዝሸዋ እንደገና ከኣ ሕያዋይን እሙንን አገልጋሊ ብሒደት ተአሚናካ ኢኻ እዋ አብ ብዙኅ ክሸመካ እዩ፤ ናብ ታሕጓስ ጎይታኻ እቶ”።

ንባባት: ኤፌ. 5:8-14፤ 1ጴጥ.5:1-12፤ ግ.ሐ. 1:6-9፤ ዮሐ. 9:1-41

ሱባከት:

“ከመ እንግር ፈቃደክ መከርኩ አምላኪያ፤ ወሕግከኒ በማከለ ከርስዩ ዜናኩ ጽድቀክ በማሕበር ዐቢይ”። “አምላኸዩ ፍቓድካ ንምግባር ደለኹ፤ ሕግኻ አብ ውሽጢ ልበይ እዩ፤ አብ ዓቢ ጉባኤ ጽድቕኻ አበሠርኩ፤ (መዝ.40:8)።

መዝሙር እሙናት ክንከውን በቲ አምላኽ ዝሃበና ዝተፈላለዩ ጸጋን ክእለትን ክነፍሪ ይነግረና። ኩልና ብዝተፈላለዩ መገዲ ፍሉይ ጸጋ ዝተዓደልና ኢና እንተኾነ ብዙሕ ጊዜ አይንርእዮን ኢና፤ ዓይንና ክርኢ የጸግሞ እምበር ካብ ጸጋ አምላኽ ዝተገለለ የለን። ዝተነበ ወንጌል ነቲ አምላኽ ዝሃበናን ዝሀበናን ዘሎ ክንርኢ ዘዘኻኽር እዩ። ቅዱስ ዮሐንስ ነዚ ኢየሱስ ዝገበሮ ተአምራት ከዘንተወልና እንከሎ ካብኡ እንወስዶን አብ ሕይወትና ኣቲና ክንርእዮ ዝደለ ነገራት ስለ ዘሎ እዩ።

ናይ እዚ ታሪኽ ጎብለል ክውለድ እንከሎ ዕዉር ኮይኑ ዝተወልደ እዩ። ጨሪሹ ክርኢ ዘይክእል እዩ ነሩ። ምስሓወየ እቶም ናይ ሃይማኖት መራሕቲ ክርእይዎ ዘይከአሉ ንኢየሱስ ከም ጎይትኡ ክርእዮ ክኢሉ።

ነዚ ዝረአዩ ሓዋርያት ስለምንታይ እዩ እዚ ሰብ ብዕዉሩ ተወሊዱ ብኃጢአቱ ድዩ ወይስ ብኃጢአት ወለዱ ኢሎም ክሓቱ ጀሚሮም። ኣቲ እዋን አብ አተሓሳስባ ሰባት ዝኾነ ሕዱር ሕማም ወይ ከም ዑረት ዝአመሰለ ነገራት ከም ብሰንኪ ኃጢአት ዝመጽእ ገሮም እዮም ዝወስድዎ ዝነበሩ፤ ንሕና እውን አብ ገለ እዋን ከቢድ ጸገም እንተ ተጓነፍነ እንታይ ኃጢአት ነሩኒ እናበልና ምስ ኃጢአት ነተሓሕዞ። አብ ወንጌል እቲ ልሙስ ሰብአይ ብናሕሲ አፍሮሶም አብቲ ኢየሱስ ዘለዎ ምስ አምጽእዎ ከሕውዮ እንከሎ ዝበሎ ኃጢአትካ ተኃዲጉልካ እዩ ኢልዎ (ማቴ 9:1-2) በዚ አብቲ እዋን አብ ርድኢት ሰባት ብሰንኪ ኃጢአት ዝወርድ መቐጻዕቲ ከም ዝነበረ ንርኢ።

ኢየሱስ ንሕቶ አርድእቱ ክምልስ እንከሎ “እዚ ዑረት እዚ ሰብአይ ምስ ናቱ ይኹን ምስ ናይ ወለዱ ኃጢአት ሓንቲ ርክብ የብሉን ግብሪ አምላኽ አብኡ ምእንቲ ክግሃድ ደኣ እዩ እምበር ንሱ ኾነ ወለዱ አይበደሉን” ኢልዎም። እዚ ተአምራት ሓደ ካብቲ ቀንዲ ሸውዓተ ተአምራታት ናይ ኢየሱስ ተልእኮ እንታይ ምጳኑ ክገልጽ ዝተነግረ እዩ።

እቲ ታሪኽ ደጋጊሙ እቲ ሰብአይ ዕዉር ነበረ ይብል። ንኡኡ ከምዝርኢ ምግባሩ ኣብ ሓዲስ ሕይወት ክምዝጅምር ምግባሩ እዩ። ንሱ ኣብ ሓዲስ ሕይወት ብርሃን ክኣቱ እዩ። ንኢየሱስ ዘይምፍላጥ ማለት ኣብ ጸልማትን ኣብ ዑረትን ምንባር እዩ። ብርግጽ እዚ ተኣምራት እዚ “ኢየሱስ ኣነ ብርሃን ዓለም እየ” ንዝብል ዘረባ ዘረጋግጽ እዩ።

ካብ መጀምርያ እቲ ሰብአይ እምብኣር ዕዉር ክርኢ ዘይክእል፣ ለማናይ ሓንቲ ዘይብሉ፣ ካብ ኩሉ ሰብ ዝተፈለ ጓና እዩ ነሩ። በቲ ዝነበሮ ጸገም ዑረት ከም ኃጢአተኛ ወይ ወዲ ኃጢአተኛ ይብሃል እዚ ኸኣ ጥቕኡ ዘይቅረብ ይገብሮ። ኣብ መወዳእታ ግን ክርኢ ምስክእል ተኸታል ኢየሱስ ይኸውን። ብኣጠማምታ ወንጌል እዚ ናይ እቲ ዝተገብረ ውጽኢቱ እዩ። ሓንሳብ ንኢየሱስ ክንርእዮ ምስ ከኣልና ምስኡ ንለግብ። ኣብ መጀመርያ ዕዉርን ኣብ ጸልማትን ዝነበር እዩ ነሩ፣ ኣብ መጨረሻታ ግን ኣብ ብርሃን እዩ ነሩ ምኽንያቱ ኢየሱስ ብርሃን ዓለም ስለዝኾነ።

ጭቃ ገሩ ነቲ ዕዉር ኣሕውይዎ። ኣብዚ ጥፍጣፍን ጭቃን ይጥቀም። ሰባት ጥፍጣፍ ከምዘሕዊ ይኣምኑ ነሮም ሓቂ ከኣ እዩ። ብሕክምና ከምዝግለጽ ጥፍጣፍና ዓይነት ኣንቲባዮቲክ እዩ። ኣኽላባት ገለ እንስሳን ቁስሎም ምስ ለኣስዎ ይሓውዩ። ኢየሱስ ጭቃ ክጥቀም እንከሎ ነቲ እግዚአብሔር ንኣዳምን ሔዋንን ክፈጥር እንከሎ ዝተጠቐሞ ጭቃ የዘኻኸረና። ኣብዚ እውን ሓዲስ ፍጥረት እዩ ዝኸውን ዘሎ። ምኽንያቱ ንሱ ተቐይሩ እዩ ገለ ሰባት ከለልይዎ ኣይከኣሉን። ኢየሱስ ሓዲስ ሰብ ገርዎ። ቅዳውሎስ ንዝተጥምቁ ክርስትያን ሓደስቲ ሰባት ይብሎም። ድሕርዚ ኢየሱስ ኣብ ቀላይ ሰሎሆም ከይዱ ኸሕጸብ ይነግሮ። እዚ ኸኣ ኣምሳል ጥምቀት እዩ።

ድሕሪ ምሕዋዩ ኣዕሩኽቱን ጎረባብቱን ብዛዕብኡ ይዛረቡ እዚ ንሱድዩ? ይብሉ። እቲ ለማናይ ዕዉር እዩ ነሩ እዚ ግን ይርኢ እዩ፣ ገለ ካብኡም ንኡኡ ዝመስል እዩ ክብሉ ጀሚሮም። ከለልየዎ ዘይክኣሉ ንሱ ስለ ዝተቐየረ እዩ። ንሕና ክንጥመቕ እንከሎና፣ እምነትና ብሓቂ ክነበሮ ከሎና፣ ብሓቂ ንቕየር። ገለሰባት ካብቶም ዝፈልጡና “ከምቲ ዝነበርካዮ የሎኻን፣ ሓደ ሰብ ኣይትመስልን ተቐይርካ/ኪ፣ ምስተጠመቕካ/ኪ ሕይወትካ/ኪ ካልእ ሰብ ኮንካ/ኪ ይብሉና። እዚ ኸኣ እዮም ክብሉ ዘልኡም ምስ ረኣዩና።

እቶም ጎረባብቱ በቲ ነገር ስለ ዘይግቡ ነቲ ዕዉር ዝነበረ ሰብ ኣብ ፈሪሳውያን ኣምጺኦም። ንሳቶም ምንጪ ሓቂ እምነት ሕጊ ስለ ዝኾኑ። ኢየሱስ እውን ጸገም ገርሎም እዩ ብሰንበት እዩ ኣሕውይዎ እዚ ኸኣ ሕጊ ምፍራስ እዩ። ኢየሱስ ብሓቂ ናይ ኣምላኽ ሰብ እንተ ዝነበር ብሰንበት መዓልቲ ከምዚ ኣይምገበረን ይብሉ። ሕጊ ስለ ዘፍረሰ ካብ ኣምላኽ ኣይኮነን። ብኻልእ ከኣ ካብ ኣምላኽ እንተ ዘይከውን ከመይ ገሩ እሞ ነዚ ብዕዉሩ ዝተወልደ ኣሕውይዎ? ኃጢአተኛታት ግብሪ ኣምላኽ ክገብሩ ኣይክእሉን እዮም። እዚ ኣብ መንጎ እቶም ፈሪሳውያን ፍልልይ ፈጠሩ ምኽንያቱ ኣብቲ ናይ ባዕሎም መርትዖ ክሰማምዑ ኣይከኣሉን። ስለዚ ፈሪሳውያን ነቲ ዕዉር ጸዊዎም ከምብሓዲስ ይሓትዎ። ንሱ ደጊሙ ነቲ ኢየሱስ ዝገበረሉ ይነግሮም። ንኡኡ እቲ መልሲ ቀሊል እዩ ነሩ፣ ኢየሱስ ነቢ እዩ። ብሰንበት ይኹን ኣይኹን ግብሩ ብንጹር ካብ ኣምላኽ እዩ። “ከምይ ኢሉ ሓደ ሓጢአተኛ ከምዚ ዝኣመሰለ ነገራት ክገብር ይኸእል? እንተኾነ እቶም ፈሪሳውያን ንዘምጽኡ ትንታነ ክቕበልዎ ኣይከኣሉን። እንተ ተቐበልዎ ንኢየሱስን ንትምህርቱን ክቕበሉ እዮም። እቲ ሰብአይ እውን ዕዉር ከምዝነበረ ክኣምኑ ኣይከኣሉን።

ፈሪሳውያን ነገሩ ከጻርዩ ንወለዲ እቲ ሰብአይ ይሓትዎም፣ እቶም ወለዲ ወደም ዕዉር ከምዝነበረ ይፈልጡ እዮም እንተኾነ ስለ ዝፈርሑ ንኡኡ ሕተትዎ ዕድሚኡ እኹል እዩ ይብሉ። ኢየሱስ መስሕ እዩ ንዝበለ ካብ ቤተ መቕደስ ይሰግዎ ስለ ዝነበሩ ፈሪሶም። ወለዱ ናይ እቶም ንኢየሱስ ዝኣመኑ ኣባላት ክኾኑ ኣይደለዩን። ብዙሓት ክርስትያን ኣይሁድ ዝነበሩ ኣብተን ቀዳሞት ዘመናት እዚ ጸገም ነርዎም። ወለዱ ምስ ህዝቦም እምበር ምስቲ ንወደም ዝተዋህበ ጸጋ ክሓብሩ

አይደለዋልም። በዚህክ ነቲ ነገር ኣብ ወደም ጽዒኖም። ንሱ በጽሒ እዩ ንርእሱ ብሓላፍነቱ ክምልስ ይኸእል እዩ እናበሉ መሊሶም።

**መን እዩ እቲ ናይ ብሓቂ ዕዉር ዘሎ?**

ፈሪሳውያን እንደገና ነቲ ሰብአይ ሓቂ ክነግር ይሓትዎ። “ንሕና ኢየሱስ ኃጢአተኛ ምዃኑ ንፈልጥ ኢና ንሱ ነዚ ነገር ክገብር አይክእልን እዩ” ይብልዎ። እቲ ዝርአየ ሰብ ኣብቲ ንሱ ዝአምኖ ጸኒዑ “ኣነ ኃጢአተኛ ምዃኑን ዘይምዃኑን አይፈልጥን እየ ኣነ ዝፈልጦ ኣነ ዕዉር ነሪ ሕጂ ግን እርኢ አሎኹ” እንደገና እንታይ ገሩልካ ይብልዎ። ንሱኸአ ነጊረኩም እንተኾነ ክትሰምዑ አይደለኹምን ብድፍረት አርድእቱዶ ክትኮኑ ትደልዩ አሎኹም ይብሎም። እዚ ብሓቂ የሕርቆም እሞ ከዋርድዎ ይጅምሩ፤ ንሱኸ ኢኻ ረድኡ ንሕና አርድእቲ ሙሴ ኢና፤ ኢየሱስ ካበይ ከምዝመጸ ዝፈልጥ የለን ይብልዎ እዚ ኸአ ሓቂ እዩ ቃል ካብ መጀመርታ ምስ እግዚአብሔር ነበረ። ኢየሱስ ካባይ ከምዝኾነ ብሩህ እዩ ነሩ ከምቲ እዚ ሰብአይ ዝፈለጠ፤ “ንሱ ኣሕውይኒ፤ ኃጢአተኛታት ነዚ ክገብሩ አይክእሉን እዮም፤ እግዚአብሔር ንኃጢአተኛታት አይሰምዕን እዩ፤ ነቶም ዘኸብርዎን ድላዩ ንዝገብሩን እዩ ዝሰምዕ፤ ኣብ ቅድም ሕጂ ብዕዉሩ ንዝተወልደ ኣሕውዩ ዝብሃል ተሰሚዑ አይፈልጥን፤ ስለዚ ኢየሱስ ካብ አምላኽ እንተዘይከውን ነዚ አይምገበርን ነሩ”።

ፈሪሳውያን ናይ ብሓቂ ተቐጢአም፤ ኣብቲ እምነቶም ሕማም ንሰብ ዝመጸ ብሰንኪ ኃጢአቱ ንዝብል ባህላዊ ርድኢቶም ኣብኡ ይጠብቁ። ብኃጢአት ተወሊድካ ኣብ ኃጢአት ዓቢኻ ይብልዎ እሞ ካብ ቤተ መቐደስ የውጽእዎ። እዚ እዩ እቲ ተመክሮ ናይ ብዙሓት አይሁድ ኣብ ክርስትና ዝአመኑ። ብዙሓት ኣብ ክርስቶስ ምስ አመኑ ካብ ስድርአም ካብ ኣዝማዶም ሕብረተሰቦም ተሰጉጎም።

**ነቲ ሰብአይ ኢየሱስ ይረኽቦ፡**

ኢየሱስ ካብ ቤተመቐደስ ከም ዝሰጎግዎ ሰሚዑ ክደልዩ ይኸይድ እሞ ይረኽቦ፡ ኣብ ወድሰብ እቲ መስሕ ትአምንዶ እናበለ ይሓቶ? “ንገረኒ ንሱ መን ምኻኑ እሞ ክአምን እየ ይብሎ። እዚ ዝዛረበካ ዘሎ ንሱ እዩ ይብሎ፤ ኦ ጎይታይ እአምን እናበለ ኣብ ብርኩ ይወድቕ። ካብዚ ንድሓር ረድኢ ኮይኑ። ረድእ ዝብሃል ንኢየሱስ ጎይትኡን ምድኅኑን ምዃኑ ዝአምንን ዝፈልጥን እዩ። “ኣነ እቶም ዘይርእዩ ምእንቲ ኸርእዩ፤ እቶም ዚርእዩ ኸአ ምእንቲ ኸዖሩ ኢሊ ንፍርዲ እየ ናብዛ ዓለም እዚአ መጺአ ዘሎኹ” በለ።

ካብቶም ፈሪሳውያን ንሕናኸ ዕዉራት ምዃና ዲና በልዎ? ዕዉራት እንተ ተኾኑስ ኃጢአት አይምኸነኩምን ነሩ ሕጂ ግና ንርኢ ኢና ትብሉ አሎኹም ስለዚ ኃጢአትኩም ኣባኻትኩም ይነብር አሎ ኢልዎም። ኢየሱስ እቶም ዝርእዩ ዘለዉ ዝመስሎም ግን ዘይርእዩ ንሓቶም ኃጢአተኛታት እዮም ይብሎም። ክልተ ዓይነት ሰብ ኣለዉ።

- ከምቲ ዕዉር ሰብአይ ንትምህርቲ ኢየሱስ ዝቐበሉ፤ እዚአም ካብቶም መጓሲኡ እዮም።
- ከምቶም ፈሪሳውያን፤ ንምእማን ዝአብዩ፤ ካብተን መጓሲኡ ዘይኮኑ (ድሕርዚ ወንጌል የውሓንስ ብዛዕባ ሕያዋይ ንሓ ይዛረብ)።

እዞም ኃጢአት ዝገብሩ እቶም ምስማዕ ዝኣብዩ፣ እቶም ዕቡያት እዚኦም እቶም ናይ ብሓቂ ዕዉራት እዮም። እቶም ፈሪሳውያን ዝርእዩ ዝመስሎም ንሳቶም እቶም ናይ ብሓቂ ኃጢአተኛታት እዮም። እቲ ብዕዉሩ ዝተወልደ ንኢየሱስ ዝተቐበለ ግን ናይ ብሓቂ ዝርኢ እዩ።

**ነዚ ምስ ጥምቀትና ኣተሓሕዝና ክንርእዮ ከሎና፡**

እዚ ወንጌል ንጹር ዝኾነ ምስ ጥምቀት ዘተሓሕዝ ነገራት ኣልኦ። ኣብዚ እዋን ብዙሓት ካብ ኃጢአትና ተነሲሕና ንክርስቶስ ብሓቂ ክንርእዮ ንቀራረብ ኣሎና፣ ብኹሉ ኣብ ክርስቶስ ክንወሃድ ምስ ማሕበሩ ቅጉዓት ኣባላት ክንከውን እንሰናደወሉ ዘሎና እዋን እዩ። ከምኡ ምስ እንገብር ንኢየሱስ ክንርእዮ ክነለልዮ ክንክተሎ ንጅምር። ንኢየሱስን ወንጌልን ብዝያዳ ክንርእዮ ክንክእል ኣሎና። ኣብ ኤፈ. 5፡8-9 ንጹር ኮይኑ ንረኽቦ፡ “ቀደም ኣብ ጸልማት ነርኩም ኢኹም ሕጂ ግና ብጎይታ ኣብ ብርሃን ኢኹም ዘሎኹም፣ እምብኣር ከም ደቂ ብርሃን ኬንኩም ንበሩ ከመይ ፍረ ብርሃን ሠናይን ጽድቅን ሓቅን ዘበለ ነገር ኩሉ እዩ” ይብላና።

ጳውሎስ ንኹልና ዝብሎ ከምቲ ዕዉር ሰብኣይ ናይ ወንጌል ንኹልና ዝውክል ንሕና እውን ዕዉራት፣ ኣብ ጸልማት ደርገስገስ እንብል ኢና። እንተኾነ ንሕና ብብርሃን ወንጌልን ሓዲስ ኪዳንን ኢና እንምራሕ። እዚ ብርሃን ከኣ ኣብቲ እንጉዳዩ መገዲ እዩ ዝርኣ፣ ኣብቲ ምስ ካልኣት ሰባት ዘሎና ርክብ እዩ ዝርኤ፣ ማለት ኣብ ሓቅን ኣብ ቅጉዕ መገዲ ክንጉዳዩ ከሎናን። ጉዕዞ ሕይወትና ብሩህን ጸልማት ዘይጎልበቦ፣ ሕቡእ ጠባይ ኣብ ቅድሚ ኣምላኽን ሰብን ዘሕፍር ዘይብሉ ንኻልኣት ክነግረሉ ዘየሰክፍ ክኸውን ኣለዎ። ነዚ ኩልና ክንጽልዮ ኣሎና።

ናይ ሎሚ ቃል ኣምላኽ ንሎሚ ብዑምቀት ክነስተንትን ከሎና ነዞም ዝስዕቡ ነገራት ክንሓስብ ንኻእል፡

- እዚ ዕዉር ብነፍስን ብሥጋን ንኢየሱስ ክርእዮ ክኢሉ። ሓዋርያት ዕዉር ኮይኑ ምስ ረኣይዎ እዚ ብኃጢአት ዝወረደ መሲልዎም እንተኾነ ኢየሱስ ኣብዚ ዕዉር ሰብ ካልእ ነገር ርእዩ፣ እዚ ናይ መንገዲ ለማናይን ዕዉርን ኩሉ ጊዜ ዓለሙ ጸልማት ዝነበረ ኢየሱስ መን ምዃኑ ክገልጽ ክኢሉ። ኣብ ኩልና ሰብ ዘይንርእዮ መደብ ኣምላኽ ኣሎና።
- እቲ ዕዉር ኢየሱስ ምስኣሕወዮ ኣብ ገዝኡ ሓዲስ ሰብ ኮይኑ ተመሊሱ። ጎረባብቱውን ክእምኑ ኣይከኣሉን ነቲ ብዓይኖም ዝርእይዎ ዘለዉ ክእምኑ ኣይክኣሉን። ነቲ ሓቂ ነገር ኣብ ልቦም ከይኣቱ ከልኪሎም። ኣነ እቲ ሰብኣይ እየ እኳ እንተበለ ክእምንዎ ኣይደለዩን። ንሱ ነቲ ዘሕወዮ ክእምን ፍሉይ ፍልጠት ኣየድለዩን ነቲ ዘሕወዮ ኢየሱስ ኢሉ ይፈልጡ። ንሕና እውን ከምኡ ንኸውን ኢና ምርኣይ ምቕባል ንእምን። ጎረባብቲ ፈሪሳውያን ወለዱ ክርእይዎ ዘይክኣሉ ዕዉር ዝነበረ ክርእዮ ክኢሉ።
- ንኢየሱስ ክንርእዮ ክንሓልፎ ዘሎና ፈተናታት ኣሎ። ንኹሉ ምስ ሓለፍና ንኢየሱስ ኣምላኽ ነቢይ ክንብል ንኻእል። እዚ ብኹሎም ንዑቕ ዝተሓተ ሰብ ጥራሕ ኢየሱስ መን ምዃኑ ክርኢ ክኢሉ።
- ነፍሲ ወከፍና ብኣምላኽ ሕሩያት ኢና። ኣምላኽ ነቲ ውሽጥና ጥራሕ ስለ ዝርኢ ካብቲ ንሕና እንኸተሎ ፍልይ ብዝበለ መገዲ ይመርጽና። ሕርየት ዳዊት ንጉሥ ሕርየት እዚ ዕዉር ናይ ነፍስወከፍና ሕርየት በቲ ዘሎና ጸዋዕታ እንተ ረኣና ኣምላኽ ኣባና ክዓዮ ዝደለ ነገር ኣሎ ማለት እዩ። ንሕና ንኣምላኽ ክንምስክር ማለት ብጥምቀትና ኣብ ኩሉ ሕይወትና ክንምስክር ትሑዛት ኢና፡- ምናልባት ዕብየት ሕርየትና ክንርእዮ ኣይንክእልን

ንኸውን እቲ ሕርየት ግን ኣብ ርእሰና ጥራሕ ዘይኮነ ኣምላኽ ኣባና ክጻዕ ክነፍቅደሉ ይግብእና።

ኣምላኽ ኩልና ብፍቕር ወዱ ተመሪሕና ክንርዮ ክንሰምዖ ሎሚ ይደሊ ኣሎ። ኣብዚ ጉዕዞ ጸም ከሎና ነቲ ንፍቕሪ ኣምላኽን ብጻይናን ክንርኢ ከዊሉና ዘሎ ነለልዮ እሞ ኣሕውየኒ ዓይኒ ሕልናይ ክርኢ ሓግዘኒ ንበሎ።

በዚ ኣብ ዓለምና ወሪዱ ዘሎ ተላባዓይ ሕማም ብCOVID-19 ዝፍለጥ ኣምላኽ ብፍሉይ ጸግኡ ነቶም ብሞት ዝሓለፉ ኣብ ሕቕፉ ክቕበሎም፣ ነቶም ሓሚሞም ዘለዉ ብፍሉይ ጸጋ ከሕውየልና ነቶም ፈሪሕና ተሸቕሪርና ዘሎና ኸኣ ብጸግኡ ክቕንጥጠልና ኣብ ቅድሚኡ ተደፊእና ንጸሊ። መሓሪ ኣምላኽ ምሕረቱ የውርደልና።

ማርያም ቀዳመይቲ ምስጢር ኣምላኽ ርእያ ዝኸአለት እያ እሞ ሎሚ እውን ፍቕሪ ወድኺ መገዲ ሰማይ ርኢና እንኸእለሉ ጸጋ ካብ ወድኺ ለምንልና ንበላ። ኣምላኽ ጣዕሚ ፍቕሩ ርኢና እንኸእለሉ ጸጋ ይዓድለና።

ኣባ ንጉሠ ፍሥሓ